



கலைஞர்
100
1924 - 2024

முரசொலி

Murasoli

www.murasoli.in

நிறுவனர் : கலைஞர் மு. கருணாநிதி

murasolidaily@gmail.com



தொடக்கம் : 10.8.1942 - முரசு : 84 - ஒலி : 124 - திருவள்ளூர் ஆண்டு 2056 - கார்த்திகை 28 - ஞாயிற்றுக்கிழமை 14 டிசம்பர் 2025 - மதுரை 36 பக்கங்கள் Established: 10.8.1942 - Volume: 84 - Issue 124: Thiruvalluvar Year - 2056 - Karthigai 28 - Sunday 14 December 2025 - Madurai 36 Pages ₹ 5.00

ரூ.1000 வழங்குவது தொடக்கம் மட்டும்தான்:

'கலைஞர் மகளிர் உரிமைத் தொகை' நிச்சயம் உயர்த்தப்படும்!

'வெல்லும் தமிழ்ப் பெண்கள்' விழாவில் முதல்வர் மு.க.ஸ்டாலின் உறுதி!

சென்னை, டிச. 14 - "தமிழ்நாட்டில் இனி 1 கோடியே 30 லட்சத்து 69 ஆயிரத்து 831 மகளிர்க்கு மாதா மாதம் கலைஞர் மகளிர் உரிமைத் தொகை திட்டத்தின் மூலம் ரூ. 1000 வழங்கப்படும்; இந்த ஆயிரம் ரூபாய் என்பது தொடக்கம் தான், நிச்சயம் உரிமைத் தொகை உயரும்" என்று முதல்வர் மு.க.ஸ்டாலின் அவர்கள் "வெல்லும் தமிழ்ப் பெண்கள்" சாதனை விழாவில் இத்திட்டத்தின் இரண்டாம் கட்ட விரிவாக்கத்தைத் தொடங்கி வைத்து உரையாற்றுகையில் குறிப்பிட்டார்.

முதல்வர் மு.க.ஸ்டாலின் அவர்கள் நேற்று முன்தினம் (12.12.2025) சென்னை, நேரு உள்விளையாட்டு அரங்கில் நடைபெற்ற "வெல்லும் தமிழ்ப் பெண்கள்" தமிழ்நாட்டின் சாதனைப் பெண்களின் வெற்றிக் கொண்டாட்டம் விழாவில், கலைஞர் மகளிர் உரிமைத் தொகை திட்டத்தின் இரண்டாவது கட்ட விரிவாக்கத்தைத் தொடங்கி வைத்து, ஆற்றிய உரை வருமாறு: -

நான் இந்த நிகழ்ச்சிக்கு வந்து மூன்று மணிநேரம் ஆகியிருக்கிறது. இங்கே பேசிய எல்லோருடைய பேச்சையும் கேட்டேன் என்று சொல்வதைவிட, நெஞ்சை உருக்குகின்ற, தன்னம்பிக்கையையும், புது நம்பிக்கையையும் கொடுக்கும் உங்களின் கதை களை, பேச்சைக் கேட்டு, மகிழ்ச்சியில் இன்று சொல்வதை விட, நெகிழ்ச்சியில் இருந்தேன் என்றுதான் சொல்ல வேண்டும்! உள்ளத்திலிருந்து பேசிய உங்களுக்கும் - உற்சாகமாக கை தட்டல்களை வழங்கிய சகோதரிகள் அனைவருக்கும் என்னுடைய நன்றி! நன்றி! நன்றி!

என்னுடைய நன்றி என்பது, இந்தக் கட்டமையை சிறப்பாக, இன்னும் சிறப்பாக ஆற்ற வேண்டும் என்ற உணர்வின் வெளிப்பாடு! இந்த நிகழ்ச்சிக்கு சிறப்பு விருந்தினராக இரண்டு பேரை அழைத்திருந்தோம். ஒருவர் மரியாதைக்குரிய அம்மா கிருஷ்ணம்மாள் ஜெகந்நாதன் அவர்கள்; தன்னுடைய 100வது வயதில் நிறைவாழ்க்கை வாழ்ந்து, பொது வாழ்க்கையில் வெற்றிபெற்றவர். மிகவும் பொருத்தமானவர்;

மற்றொருவர் இளம் வெற்றியாளர் சகோதரி துளசிமதி முருகேசன் அவர்கள். எவ்வளவு சிறப்பாகப் பேசினார்கள். விளையாட்டுத் துறையில் மட்டுமல்ல; அரசியல் துறைக்கும் வந்தாலும், இவர்கள் தான் நம்பர்-1-ஆக இருப்பார்கள்.



முதலமைச்சர் மு.க.ஸ்டாலின் அவர்கள் நேற்று முன்தினம் (12.12.2025) சென்னை, நேரு உள்விளையாட்டரங்கத்தில், தமிழ்நாடு அரசு பெண்களுக்காக செயல்படுத்தும் பல்வேறு முன்னோடி திட்டங்களின் சாதனைகள், பெண்களின் முன்னேற்றத்திற்காக அரசு மேற்கொண்ட முன்னெடுப்புகளை எடுத்துக்காட்டும் "வெல்லும் தமிழ்ப் பெண்கள்" தமிழ்நாட்டின் சாதனை பெண்களின் மாபெரும் வெற்றிக் கொண்டாட்டம் நிகழ்ச்சியில், 16 இலட்சத்து 94 ஆயிரத்து 339 மகளிர் பயன்பெறும் வகையில் கலைஞர் மகளிர் உரிமைத் தொகை திட்டத்தின் 2-ஆம் கட்ட விரிவாக்கத்தை தொடங்கி வைத்தார். இந்நிகழ்ச்சியில், துணை முதலமைச்சர் உதயநிதி ஸ்டாலின், அமைச்சர்கள், தலைமைச் செயலாளர், சமூக சேவகி பத்மபூஷன் திருமதி கிருஷ்ணம்மாள் ஜெகந்நாதன், செல்வி துளசிமதி முருகேசன் மற்றும் மேயர், சட்டமன்ற, நாடாளுமன்ற உறுப்பினர்கள் மற்றும் அரசு அதிகாரிகள் கலந்து கொண்டனர்.

இந்த வயதில், அனைத்துச் சவால்களையும் வென்று, சாதனை செய்திருக்கிறார்; அவரும் மிகவும் பொருத்தமானவர். இவர்களை விட சிறப்பான விருந்தினர்கள் யாரும் இருக்கவே முடியாது.

சமத்துவ சமுதாயம் நம்முடைய இலட்சியம்!
நாம் வாழும் சமூகம் - சாதி - மத - இன - மொழி - பாலின பாகுபாடு இல்லாமல், "எல்லாருக்கும் எல்லாம்" என்ற சமத்துவ சமுதாயமாக இயங்க வேண்டும் என்பது தான் நம்முடைய இலட்சியம்! அதனால் தான், 2021 மே 7-ஆம் நாள், தமிழ்நாட்டின் முதலமைச்சராக நான் பொறுப்பேற்ற டி்டனேயே, "நம்முடைய அரசு, திராவிட மாடல் அரசு" என்று சொல்லி, ஏராளமான முன்னோடித் திட்டங்களைச் செயல்படுத்தத் தொடங்கினேன்.

நம்முடைய இலட்சியப் பயணத்தில் மிகப்பெரிய முன்னெடுப்பாக, வரலாற்றைத் திருத்தி எழுதும் திட்டமாக அமைந்திருப்பது தான் "கலைஞர் மகளிர் உரிமைத்திட்டம்"! இந்தத் திட்டத்தை அறிவிக்கும்போதே, தெளிவாகச் சொல்லிவிட்டோம் - இது உதவித்தொகை இல்லை; உரிமைத்தொகை! திட்டங்கள் என்பவை, கொள்கைகளின் சிந்தனைகளின் செயல்பாடுகள்! ஒரு திட்டத்தின் வெற்றி என்பது, அதை வெற்றிகரமாகச் செயல்படுத்துவதில் மட்டுமல்ல;

அந்தத் திட்டத்தை பொதுமக்கள் எந்தளவுக்கு சிறப்பாகப் பயன்படுத்திக் கொண்டு, தங்களின் வாழ்க்கைத் தரத்தை, சமூக நிலையை மேம்படுத்திக் கொள்கிறார்கள் என்பதில்தான், அந்தத் திட்டத்தின் உண்மையான வெற்றி இருக்கிறது! அந்த வகையில், கலைஞர் மகளிர் உரிமைத் தொகைத் திட்டம் மாபெரும் வெற்றி பெற்றிருக்கிறது!

பெரும்பாலும், மாநிலத்தில் இருக்கின்ற மகளிர் "மாதம் ஆயிரம் ரூபாயைப் பெறுகிறார்கள்; விடியல் பயணத்தில், மாத்தோறும் கிட்டத்தட்ட ஆயிரம் ரூபாய் மீதமாகிறது. புதுமைப் பெண், தமிழ்ப் புதல்வன் திட்டங்களில் தங்களின் பிள்ளைகளுக்கு மாதம் ஆயிரம் ரூபாய் கிடைப்பதால், அந்த வகையிலும் ஒவ்வொரு குடும்பத்திலும் பணப் பழுக்கமும், சேமிப்பும் அதிகரித்திருக்கிறது.

இப்படி திராவிட மாடல் அரசின் முத்திரைத் திட்டங்களை முதலிடமாக மாற்றி, தங்களின் பொருளாதார வலிமையை தமிழ்நாட்டுப் பெண்கள் உயர்த்திக்கொள்கிறார்கள். இதைத்தான், இந்தத் திட்டத்தின் வெற்றியாக நான் பார்க்கிறேன். இது நேரடியான பலன்கள் என்றால், கையில் காசு இருப்பதால் பெண்களுக்கு கூடும் சமூக மதிப்பு - அந்தப் பணத்தால், சத்தான காய்கறிகளை வாங்குவது - குழந்தைகளுக்கான கல்விக்குச் செலவிடுவது என்று வாழ்க்கைத் தரம்

உயரவும், மறைமுகமாகவும் இது உதவிக் கொண்டு இருக்கிறது!

இங்கு பேசியதை எல்லோரும் கேட்டீர்கள் - கலைஞர் மகளிர் உரிமைத்திட்டம் - நன்னிலம் மகளிர் நிலவுடைமைத் திட்டம் - விடியல் பயணம் - மக்களைத் தேடி மருத்துவம் - சுய உதவிக் குழுக்கள் - வெற்றி நிச்சயம் - நலம் காக்கும் ஸ்டாலின் - பெண் தொழில் முனைவோர் - விளையாட்டு - தோழி விடுதிகள் என்று நம்முடைய திராவிட மாடல் அரசின் எண்ணற்ற திட்டங்களால் பயணடைந்த "வெல்லும் தமிழ்ப் பெண்களாக" அவர்களின் வெற்றிக்கதைகளைச் சொல்லும்போது, திராவிட இயக்கத்தின் தொண்டனாக, எனக்கு அளவில்லாத பெருமை உண்டாகியிருக்கிறது!

கொச்சைப்படுத்தியவர்களும் செயல்படுத்துகின்றனர்!

இந்த கலைஞர் மகளிர் உரிமைத்திட்டத்தின் வெற்றியின் உச்சம் என்ன தெரியுமா? அண்டை மாநிலங்கள்கூட இந்தத் திட்டத்தை தங்களிடையே மாநிலங்களில் செயல்படுத்திக்கொண்டு இருக்கிறார்கள்! இன்னும் சொல்கிறேன்... மக்கள்நலத் திட்டங்களை இலவசங்கள் என்று கொச்சைப்படுத்துகின்றவர்கள் கூட இந்தத் திட்டத்தை, அவர்கள் மாநிலத்தில் செயல்படுத்தத் தொடங்கிவிட்டார்கள்.

மத்தியப் பிரதேசம், மகாராஷ்டிரம், சத்தீஸ்கர், ஒடிசா, புதுச்சேரி - அதுமட்டுமல்ல, தற்போது கர்நாடகா, ஜார்கண்ட், இமாச்சலப் பிரதேசம், மேற்குவங்கம், சிக்கிம் என பத்து மாநிலங்களில் உரிமைத் தொகை - மகளிர் மறுமலர்ச்சிக்கான திட்டமாக உயர்ந்து நிற்கிறது! இதையெல்லாம் நான் மேடை அலங்காரத்திற்காக, பெருமைக் காகச் சொல்கிறேன் என்று யாரும் கருத வேண்டாம். நாம் கொண்டு வந்து செயல்படுத்தப்பட்ட இந்தத் திட்டம், சமூகத்தில் ஏற்படுத்தியிருக்கும் தாக்கம் குறித்து, பொருளாதார அறிஞர்கள் ஆய்வுசெய்து, அறிக்கையாகவே வெளியிட்டிருக்கிறார்கள்!

"தினத்தந்தி" நாளேடு பாராட்டு!

முன்னணி ஊடகங்கள் பலவற்றில் தலையங்கங்களும் வந்திருக்கின்றன - கட்டுரைகளும் வெளியாகியிருக்கின்றன! கடந்த ஆண்டு மார்ச் மாதம் 27-ஆம் தேதி, தினத்தந்தி பத்திரிகையில் ஒரு தலையங்கம் எழுதியிருந்தார்கள். அந்தத் தலையங்கத்தில், ஒரு கார்ட்டூனும் போட்டிருந்தார்கள்... அதில், மகளிர் சுயமரியாதையோடு வாழ, நான் மூன்று திட்டங்களைச் செயல்படுத்தியிருப்பதாக போட்டு, புதுமைப்பெண் திட்டம் - விடியல் பயணம் - நடுநாயகமாக இருக்கக்கூடிய கலைஞர் உரிமைத்தொகைத் திட்டம் ஆகிய அரியணைகளில் பெண்கள் உட்கார்ந்திருப்பதாக வரைந்திருந்தார்கள்.

அதோடு, "மகளிர் சமுதாயத்தை கைதூக்கி விடுவதற்காக இந்தத் திட்டங்கள், காலா காலத்திற்கும் பெயர் சொல்லும் திட்டங்களாக இருக்கும்" என்று பாராட்டி எழுதியிருந்தார்கள்! இந்தப் பாராட்டுகளை எல்லாம் தலையில் ஏற்றிக்கொள்ளாமல், நெஞ்சில் ஏந்தி, தந்தை பெரியார் - பேரறிஞர் அண்ணா - தலைவர் கலைஞர் ஆகியோர் வழங்கியிருக்கும் உணர்வோடு சொல்கிறேன்... இந்த ஆயிரம் ரூபாய் என்பது, ஒரு தொடக்கம் மட்டும்தான்!

1,30,69,831 சகோதரிகளுக்கு மாதாமாதம் உதவித்தொகை!

பத்தாண்டுகள் பாழ்படுத்தப்பட்ட தமிழ்நாட்டின் வளர்ச்சியை பிட்டுடுத்து, வரலாற்றிலேயே இல்லாத அளவுக்கு - இந்தியாவிலேயே எந்த மாநிலமும் சாதிக்காத அளவுக்கு பொருளாதாரம் வளர்ச்சி அடையும். 16 விழுக்காடு GDP பொருளாதார வளர்ச்சியை நம்முடைய திராவிட மாடல்

தொடர்ச்சி 3-ஆம் பக்கம்

கழக இளைஞர் அணிச் செயலாளர் - துணை முதல்வர் உதயநிதி ஸ்டாலின் தலைமையில் - திருவண்ணாமலையில் இன்று

கழக இளைஞர் அணி வடக்கு மண்டல நிர்வாகிகள் சந்திப்பு!

நிகழ்ச்சியில் கழகத் தலைவர் - முதல்வர் மு.க.ஸ்டாலின் சிறப்புரை!

திருவண்ணாமலை, டிச.14- திருவண்ணாமலையில் இன்று கழக இளைஞர் அணி வடக்கு மண்டல நிர்வாகிகள் சந்திப்பு நிகழ்ச்சி நடைபெறுகிறது. இந்நிகழ்ச்சியில் கழகத் தலைவர் - முதல்வர் மு.க.ஸ்டாலின் அவர்களும், கழக இளைஞர் அணிச் செயலாளர் - துணை முதல்வர் உதயநிதி ஸ்டாலின் அவர்களும் பங்கேற்றுச் சிறப்புரையாற்றுகின்றனர்.

1980இல் இன்றைய கழகத் தலைவர், முதலமைச்சர் அவர்களால்

தொடங்கப்பட்ட கழக இளைஞர் அணி, கழகத்துக்கு வலிமை சேர்த்து, களத்தில் தொடர்ந்து செயல்பட்டு வருகிறது. இன்று தமிழ்நாடு முழுவதும் தலைமைக் கழக நிர்வாகிகள், சட்டமன்ற உறுப்பினர்கள், நாடாளுமன்ற உறுப்பினர்கள், அமைச்சர்கள் எனக் கணிசமான கழகச் செயல் வீரர்கள் இளைஞர் அணிப் பாசனையில் பட்டை தீட்டப்பட்டவர்களே!

தந்தை பெரியார், பேரறிஞர் அண்ணா, முத்தமிழறிஞர் கலைஞர் ஆகியோரின் கொள்கைகளைத்

திசையெங்கும் கொண்டு செல்லும் கருத்தியல் பணிகள் ஒருபுறம், கட்டமைப்பை வலுப்படுத்தி கழகத்தின் வெற்றிகளுக்குத் துணைநிற்கும் அரங்கம் பணிகள் இன்னொருபுறம் என்று இடைவிடாது இயங்கிக் கொண்டிருக்கிறது இளைஞர் அணி.

மாநிலம், மாவட்டம், மாநகரம், பேரூர், ஒன்றியம், கிளை, வட்டம் என்று தமிழ்நாட்டின் எல்லாத் திசைகளிலும் வேர்விட்டிருக்கிறது கழக இளைஞர் அணி. வழக்கமான நிர்வாக அமைப்புடன் இந்த ஆண்டு

இரண்டு புதிய முன்னெடுப்புகளையும் கழக இளைஞர் அணி மேற்கொண்டிருக்கிறது.

ஒன்றியத்துக்கு உட்பட்ட கிளைகளிலும் நகர, பகுதி, பேரூர், வார்டுகளிலும் அனைத்துப் பாகங்களிலும் இளைஞர் அணிக்கு நிர்வாகிகள் என இப்படி, கழகத் தலைவர் வழிகாட்டலில், தமிழ்நாடு முழுவதும் 5 லட்சம் இளைஞர் அணி நிர்வாகிகளைக் கொண்ட வலுவான அணியாக விளங்குகிறது கழக இளைஞர் அணி.

இப்படி, 5 லட்சம் நிர்வாகிகள், 50 லட்சத்துக்கும் மேற்பட்ட உறுப்பினர்கள் என்று வலுவான கட்டமைப்பைக் கொண்டு செயல்படும் இளைஞர் அமைப்பு, இந்திய அளவில் தி.மு.க. இளைஞர் அணி மட்டுமே!

இப்படி, நியமிக்கப்பட்ட 5 லட்சம் நிர்வாகிகளை ஒன்றிணைத்து மண்டலம்தோறும் நிர்வாகிகள் சந்திப்பை நடத்த வேண்டும் என்ற கழகத் தலைவர் அவர்களின் உத்தரவின் பேரில், முதற்கட்டமாக



வடக்கு மண்டல நிர்வாகிகள் சந்திப்பு இன்று (14.12.2025 - ஞாயிற்றுக்கிழமை) மாலை 4.00 மணியளவில் திருவண்ணாமலை கலைஞர் திடலில் நடைபெறுகிறது.

1.30 லட்சம் கழக இளைஞர் அணி நிர்வாகிகள் கூடும் பிரமாண்ட நிகழ்ச்சியாக நடக்கவிருக்கும் இந்த வடக்கு மண்டல இளைஞர் அணி நிர்வாகிகள் சந்திப்பில் கழகத் தலைவர், முதலமைச்சர் அவர்கள் சிறப்புரை ஆற்றவிருக்கிறார்.